

LECTIO DIVINA

It-Tnejn u Tletin Hadd

Matul is-Sena (Sena Ċ)

Lq 19,11-10

Wara d-daħla ta' Ġesu' fit-tempju ta' Ġerusalemm (ara Lq 19,45), il-qalba tar-rabta ta' bejn Alla u l-poplu tiegħu, id-diversi gruppi reliġjużi t'Israël, *"il-qassisin il-kbar u l-kitieba u l-kbarat tal-poplu kienu jfittxu li jeqirduh"* (Lq 19,47). Għalhekk bdew jagħmlulu diversi mistoqsijiet biex jaqbduh f'xi żball.

"Resqu fuqu xi wħud mis-sadducej, dawk li jiċċdu l-qawmien mill-imwiet, u staqsewh: 'Mgħallem, Mose' ħallielna miktub: 'Jekk wieħed imutlu ħuh miżżewweg u dan ikun bla tfal, dak ikollu jiżżewweg l-armla biex inissel ulied lil ħuh.' Issa jkun hemm sebat aħwa... is-sebgħa li kienu , ħadu l-armla, u mietu bla ma ħallew tfal" (v.27-32)

'Resqu fuqu xi wħud mis-sadducej': Kienu nies potenti fir-reliġjon u kienu jagħmlu parti mis-sacerdożju tat-tempju. Kienu jaċċettaw l-awtorita' tal-liġi miktuba u jiċċdu dak kollu li huwa ġej mit-tradizzjoni orali. Dan kien iwassalhom jiċċdu l-immortalita' tar-ruħ u l-qawmien mill-imwiet.

'Mgħallem, Mose' ħallielna miktub': Bnew il-mistoqsija tagħhom fuq il-Liġi msejġha 'tal-levirat' li tgħid: *"Jekk aħwa jgħixu flimkien, u umut wieħed minnhom, u ma jkollux tfal, il-mara tal-mejjet m'għandhiex tiżżewweg barra l-familja lil xi ħadd barrani"* (Dt 25,5). Il-poplu ta' Israël kien jemmen li fil-futur Alla ser jagħnihom bil-barkiet li kien wiegħed lil Abraham.

"Fl-aħħar mietet il-mara wkoll. Issa din, fil-qawmien tal-imwiet, mart min minnhom tkun? Għax is-sebgħa jkunu żżewgħa." (v.33)

‘fil-qawmien tal-imwiet, mart min minnhom tkun?’: Għall-fariżej il-qawmien mill-imwiet kien biss it-tkomplija tal-ħajja attwali mingħajr it-tbatija, il-mewt u l-ingustizzja, it-tkomplija ta’ dawk ix-xewqat li ma jistgħux ikunu sodisfatti fuq din l-art.

“Wegibhom Ġesu’: ‘Il-bnedmin f’din id-dinja jiżżewġu u jżewġu; imma dawk li jkun jisthoqqilhom jgħaddu għad-dinja l-oħra u jqumu mill-imwiet, dawn la jżewġu u lanqas jiżżewġu. Għax anqas jistgħu jmutu iżjed” (v. 34-36)

‘Il-bnedmin f’din id-dinja jiżżewġu u jżewġu’: Iż-żwieġ ta’ din id-dinja misjub f’Ġen 1,28: *“Nisslu u oktru, u mlew l-art”* huwa biss marbut ma’ din id-dinja.

‘imma dawk li jkun jisthoqqilhom jgħaddu għad-dinja l-oħra u jqumu mill-imwiet’: Hija affermazzjoni li l-qawmien huwa don t’Alla u jagħmel parti mill-misteru t’Alla. Il-bniedem ma jista’ qatt jiċhad din il-verita’ li tmur ’l hinn minnu: *“Bħalma aħna mlibbsa x-xbieha tal-bniedem tal-art, hekk ukoll għad nilbsu x-xbieha tal-bniedem tas-sema”* (1 Kor 15, 49; ara wkoll 15,35-44).

‘dawn la jżewġu u lanqas jiżżewġu’: Fi Kristu kull haġa maħluqa trid titpoġġa fuq livell iżjed għoli (ara Ef 5, 31-32). Fil-każ taż-żwieġ, l-imħabba ser titgħolla għal imħabba ikbar. Il-qawmien ma jikkancellax l-umanita’, l-affetti: *“Araw idejja u riġlejja. Jiena hu! Missuni, u ifhuha li l-ispirtu ma għandux laħam u għadam bħalma qegħdin taraw li għandi jien”* (Lq 24,36). Dak li huwa uman, fi Kristu jiġi trasformat.

“għax ikunu bħall-anġli, u huma wlied Alla ladarba qamu mill-imwiet” (v.36b)

“għax ikunu bħall-anġli’: *“Għax is-sadduċej jgħidu li la hemm qawmien minn bejn l-imwiet, la anġli u lanqas spirti”* (Atti 23,8).

“U li l-mejtin iqumu, Mose’ wkoll urieh, fir-rakkont tax-xitla tal-għollieq, għax lill-Mulej isejjaħlu Alla ta’ Abraham, Alla ta’ Iżakk, u Alla ta’ Ġakobb. Issa hu m’huwiex Alla tal-mejtin, iżda tal-ħajjin, għax għalih kulhadd jgħix” (v.37-39)

‘U li l-mejtin iqumu, Mose’ wkoll urieh, fir-rakkont tax-xitla tal-għollieq’: Ġesu’ qed jikkwotalhom mill-ktieb tal-Pentatewku, li huma kienu jemmnu fih bħala assolut (ara Eż 3,1-6).

‘hu m’huwiex Alla tal-mejtin, iżda tal-ħajjin, għax għalih kulhadd jgħix’: Jekk Alla lill-bniedem *“nafaħlu fi mniffsejh nifs il-ħajja, u l-bniedem sar ħlejqa ħajja”* (Ġen 2,7), ir-rabta

tiegħu m'Alla ssir ma tistax tingered bil-mew: "*Kristu għalhekk miet u rroxta, biex ikun Sid kemm tal-mejtin u kemm tal-ħajjin*" (Rum 14,9).

Għar-Riflessjoni

- Għas-sadduċej l-unika eternita' kienet tikkonsisti fil-ġenerazzjoni tal-ulied (fl-istorja li ġabu lil Ġesu'). Jista' faċilment jiġri li l-eternita' wieħed jista' jirrendiha għal dak li għandu, għall-proġetti li jwettaq, għal dak li jhalli warajh. Dawn jistgħu jsiru l-estensjoni tiegħu.
- Il-viżjoni tal-fidi tas-sadduċej kienet viżjoni totalment marbuta ma' din id-dinja biss. Jiena u nħares lejn il-ħafna rabtiet li għandi nista' nsib ruħi vittma ta' din il-viżjoni. B'konsegwenza t'hekk jibda jonqos ħafna s-sens tas-soprannaturali.
- Jekk Alla huwa Alla tal-ħajjin, Alla huwa *tiegħi* u jiena *tiegħu*. Inħalli lili nnifsi nassimila din il-verita' hekk profonda.
- Il-verita' tal-eternita' tagħti sens lill-ħajja preżenti tiegħi. Kull att nistrani huwa marbut mal-eternita'.